

॥ जटायुकृत-रामस्तोत्रम् ॥

जटायुरुवाच

अगणितगुणमप्रमेयमाद्यम्
 सकलजगत्स्थितिसंयमादिहेतुम् ।
 उपरमपरमं परात्मभूतम्
 सततमहं प्रणतोऽस्मि रामचन्द्रम् ॥ ४४ ॥
 निरवधिसुखमिन्दिराकटाक्षम्
 क्षपितसुरेन्द्रचतुर्मुखादिदुःखम् ।
 नरवरमनिशं नतोऽस्मि रामम्
 वरदमहं वरचापबाणहस्तम् ॥ ४५ ॥
 त्रिभुवनकमनीयरूपमीड्यम्
 रविशतभासुरमीहितप्रदानम् ।
 शरणदमनिशं सुरागमूले
 कृतनिलयं रघुनन्दनं प्रपद्ये ॥ ४६ ॥
 भवविपिनदवाग्निनामधेयम्
 भवमुखदैवतदैवतं दयालुम् ।
 दनुजपतिसहस्रकोटिनाशम्
 रवितनयासदृशं हरिं प्रपद्ये ॥ ४७ ॥
 अविरतभवभावनातिदूरम्
 भवविमुखैर्मुनिभिः सदैव दृश्यम् ।
 भवजलधिसुतारणाङ्घ्रिपोतम्
 शरणमहं रघुनन्दनं प्रपद्ये ॥ ४८ ॥
 गिरिशगिरिसुतामनोनिवासम्
 गिरिवरधारिणमीहिताभिरामम् ।
 सुरवरदनुजेन्द्रसेविताङ्घ्रिम्
 सुरवरदं रघुनायकं प्रपद्ये ॥ ४९ ॥
 परधनपरदारवर्जितानाम्
 परगुणभूतिषु तुष्टमानसानाम् ।
 परहितनिरतात्मनां सुसेव्यम्
 रघुवरमम्बुजलोचनं प्रपद्ये ॥ ५० ॥

स्मितरुचिरविकासिताननाब्ज-
 मतिसुलभं सुरराजनीलनीलम्।
 सितजलरुहचारुनेत्रशोभम्
 रघुपतिमीशगुरोर्गुरुं प्रपद्ये ॥ ५१ ॥

हरिकमलजशम्भुरूपभेदात्
 त्वमिह विभासि गुणत्रयानुवृत्तः।
 रविरिव जलपूरितोदपात्रे-
 ध्वमरपतिस्तुतिपात्रमीशमीडे ॥ ५२ ॥

रतिपतिशतकोटिसुन्दराङ्गम्
 शतपथगोचरभावनाविदूरम्।
 यतिपतिहृदये सदा विभातम्
 रघुपतिमार्तिहरं प्रभुं प्रपद्ये ॥ ५३ ॥

इत्येवं स्तुवतस्तस्य प्रसन्नोऽभूद्रघूत्तमः।
 उवाच गच्छ भद्रं ते मम विष्णोः परं पदम् ॥ ५४ ॥
 शृणोति य इदं स्तोत्रं लिखेद्वा नियतः पठेत्।
 स याति मम सारूप्यं मरणे मत्स्मृतिं लभेत् ॥ ५५ ॥

इति राघवभाषितं तदा
 श्रुतवान् हर्षसमाकुलो द्विजः।
 रघुनन्दनसाम्यमास्थितः
 प्रययौ ब्रह्मसुपूजितं पदम् ॥ ५६ ॥

॥ इति श्रीमदध्यात्मरामयणे उमामहेश्वरसंवादे अरण्यकाण्डे अष्टमे सर्गे जटायुकृतं श्री-रामस्तोत्रं
 सम्पूर्णम् ॥